

॥ श्री विष्णु सहस्रनाम स्तोत्रम् ॥

Śrī Viṣṇu Sahasranāma Stotram

ॐ शुक्लाम्बरधरं विष्णुं शशिवर्णं चतुर्भुजम् ।

om śuklāambaradharam viṣṇum śaśivarnam caturbhujam ।

प्रसन्नवदनं ध्यायेत् सर्वविघ्नोपशान्तये ॥ १ ॥

prasannavadanam dhyāyet sarvavighnopaśāntaye ।। 1।।

यस्य द्विरदवक्राद्याः पारिषद्याः परः शतम् ।

yasya dviradavaktrādyāḥ pāriṣadyāḥ paraḥ śatam ।

विघ्नं निघ्नन्ति सततं विष्वक्सेनं तमाश्रये ॥ २ ॥

vighnam nighnanti satatam viṣvakasenam tamāśraye ।। 2।।

व्यासं वसिष्ठनप्तारं शक्तेः पौत्रमकल्मषम् ।

vyāsam vasiṣṭhanaptāram śakteḥ pautramakalmaṣam ।

पराशरात्मजं वन्दे शुकतातं तपोनिधिम् ॥ ३ ॥

parāśarātmajam vande śukatātam taponidhim ।। 3।।

व्यासाय विष्णुरूपाय व्यासरूपाय विष्णवे ।

vyāsāya viṣṇurūpāya vyāsarūpāya viṣṇave ।

नमो वै ब्रह्मनिधये वासिष्ठाय नमो नमः ॥ ४ ॥

namo vai brahmanidhaye vāsiṣṭhāya namo namaḥ ।। 4।।

अविकाराय शुद्धाय नित्याय परमात्मने ।

avikārāya śuddhāya nityāya paramātmane ।

सदैकरूपरूपाय विष्णवे सर्वजिष्णवे ॥ ५ ॥

sadaikarūparūpāya viṣṇave sarvajīṣṇave ॥ 5 ॥

यस्य स्मरणमात्रेण जन्मसंसारबन्धनात् ।

yasya smaraṇamātreṇa janmasaṁsārabandhanāt ।

विमुच्यते नमस्तस्मै विष्णवे प्रभविष्णवे ॥ ६ ॥

vimucyate namastasmāi viṣṇave prabhaviṣṇave ॥ 6 ॥

ॐ नमो विष्णवे प्रभविष्णवे ।

om namo viṣṇave prabhaviṣṇave ।



अस्य श्रीविष्णोर्दिव्यसहस्रनामस्तोत्रमहामन्त्रस्य ॥

asya śrīviṣṇordivyasahasranāmastotramahāmantrasya ॥

श्री वेदव्यासो भगवान् ऋषिः ।

śrī vedavyāso bhagavān ṛṣiḥ ।

अनुष्टुप् छन्दः ।

anuṣṭup chandaḥ ।

श्रीमहाविष्णुः परमात्मा श्रीमन्नारायणो देवता ।

śrīmahāviṣṇuḥ paramātmā śrīmannārāyaṇo devatā ।

अमृतांशूद्भवो भानुरिति बीजम् ।

amṛtānśūdbhavo bhānuriti bījam ।

देवकीनन्दनः स्रष्टेति शक्तिः ।

devakīnandanah sraṣṭeti śaktiḥ ।

उद्भवः क्षोभणो देव इति परमो मन्त्रः ।

udbhavaḥ kṣobhaṇo deva iti paramo mantraḥ ।

शङ्खभृन्नन्दकी चक्रीति कीलकम् ।

śaṅkhabhṛnnandakī cakrīti kīlakam ।

शार्ङ्गधन्वा गदाधर इत्यस्त्रम् ।

śārṅgadhanvā gadādhara ityastram ।

रथाङ्गपाणिरक्षोभ्य इति नेत्रम् ।

rathāṅgapāṇirakṣobhya iti netram ।

त्रिसामा सामगः सामेति कवचम् ।

trisāmā sāmagah sāmeti kavacam ।

आनन्दं परब्रह्मेति योनिः ।

ānandaṁ parabrahmeti yoniḥ ।

ऋतुः सुदर्शनः काल इति दिग्बन्धः ।

ṛtuḥ sudarśanaḥ kāla iti digbandhaḥ ।

श्रीविश्वरूप इति ध्यानम् ।

śrīviśvarūpa iti dhyānam ।

श्री महाविष्णु प्रीत्यर्थे सहस्रनामस्तोत्रपाठे विनियोगः ॥

śrī mahāviṣṇu prītyarthe sahasranāmastotrapāṭhe viniyogaḥ । ।



। ध्यानम् ।

। dhyānam ।

क्षीरोदन्वत्प्रदेशे शुचिमणिविलसत्सैकतेमौक्तिकानां

kṣīrodanvatpradeśe śucimaṇivilasatsaikatemauktikānām

मालाक्लृप्तासनस्थः स्फटिकमणिनिभैमौक्तिकैर्मण्डिताङ्गः ।

mālākḷṛptāsanasthaḥ sphaṭikamaṇinibhairmauktikairmaṇḍitāṅgaḥ ।

शुभ्रैरभ्रैरदभ्रैरुपरिविरचितैर्मुक्तपीयूष वर्षैः

śubhraitabhraitadabhraitupariviracitairmuktapīyūṣa varṣaiḥ

आनन्दी नः पुनीयादरिनलिनगदा शङ्खपाणिर्मुकुन्दः ॥ १ ॥

ānandī naḥ punīyādarinalinagadā śaṅkhapāṇirmukundaḥ । । 1 । ।

भूः पादौ यस्य नाभिर्वियदसुरनिलश्चन्द्र सूर्यौ च नेत्रे

bhūḥ pādau yasya nābhirviyadasuranilaścandra sūryau ca netre

कर्णावाशाः शिरो द्यौर्मुखमपि दहनो यस्य वास्तेयमब्धिः ।

karnāvāśāḥ śiro dyaurmukhamapi dahano yasya vāsteyamabdhiḥ ।

अन्तःस्थं यस्य विश्वं सुरनरखगगोभोगिगन्धवदैत्यैः

antaḥsthaṁ yasya viśvaṁ suranarakhagagobhogigandharvadaityaiḥ

चित्रं रंरम्यते तं त्रिभुवन वपुषं विष्णुमीशं नमामि ॥ २ ॥

citraṁ raṁramyate taṁ tribhuvana vapuṣaṁ viṣṇumīśaṁ

namāmi ॥ 2 ॥

ॐ नमो भगवते वासुदेवाय ।

om namo bhagavate vāsudevāya ।

शान्ताकारं भुजगशयनं पद्मनाभं सुरेशं

śāntākāraṁ bhujagaśayanaṁ padmanābhaṁ sureśaṁ

विश्वाधारं गगनसदृशं मेघवर्णं शुभाङ्गम् ।

viśvādhāraṁ gaganasadṛśaṁ meghavarṇaṁ śubhāṅgam ।

लक्ष्मीकान्तं कमलनयनं योगिभिर्ध्यानगम्यं

lakṣmīkāntaṁ kamalanayanaṁ yogibhirdhyānagamyaṁ

वन्दे विष्णुं भवभयहरं सर्वलोकैकनाथम् ॥ ३ ॥

vande viṣṇuṁ bhavabhayaharaṁ sarvalokaikanātham ॥ 3 ॥

मेघश्यामं पीतकौशेयवासं

meghaśyāmaṁ pītakauśeyavāsaṁ

श्रीवत्साङ्कं कौस्तुभोद्भासिताङ्गम् ।

śrīvatsāṅkaṁ kaustubhodbhāsitāṅgam ।

पुण्योपेतं पुण्डरीकायताक्षं

puṇyopetaṁ puṇḍarīkāyatākṣaṁ

विष्णुं वन्दे सर्वलोकैकनाथम् ॥ ४ ॥

viṣṇuṁ vande sarvalokaikanātham ॥ 4 ॥

सशङ्खचक्रं सकिरीटकुण्डलं

saśaṅkhacakraṁ sakirīṭakuṇḍalaṁ

सपीतवस्त्रं सरसीरुहेक्षणम् ।

sapītavastraṁ sarasīruhekṣaṇam ।

सहारवक्षःस्थलकौस्तुभश्रियं

sahāravakṣaḥsthalakaustubhaśriyaṁ

नमामि विष्णुं शिरसा चतुर्भुजम् ॥ ५ ॥

namāmi viṣṇuṁ śirasā caturbhujam ॥ 5 ॥

छायायां पारिजातस्य हेमसिंहासनोपरि

chāyāyāṁ pārijātasya hemasiṁhāsanopari

आसीनमम्बुदश्याममायताक्षमलंकृतम् ।

āsīnamambudaśyāmamāyatākṣamalaṅkṛtam ।

चन्द्राननं चतुर्बाहुं श्रीवत्साङ्कित वक्षसं

candrānaṁ caturbāhuṁ śrīvatsāṅkita vakṣasaṁ

रुक्मिणी सत्यभामाभ्यां सहितं कृष्णमाश्रये ॥ ६ ॥

rukmiṇī satyabhāmābhyāṁ sahitaṁ kṛṣṇamāśraye ॥ 6 ॥



॥ ॐ विश्वस्मै नमः ॥

|| om viśvasmai namaḥ ||

The 1000 names - Sahasranama - begin here:

विश्वं विष्णुर्वषट्कारो भूतभव्यभवत्प्रभुः ।

viśvaṁ viṣṇurvaṣaṭkāro bhūtabhavyabhavatprabhuḥ ।

भूतकृद्भूतभृद्भावो भूतात्मा भूतभावनः ॥ १ ॥

bhūtakṛḍbhūtabhṛḍbhāvo bhūtātmā bhūtabhāvanaḥ || 1 ||

पूतात्मा परमात्मा च मुक्तानां परमा गतिः ।

pūtātmā paramātmā ca muktānāṁ paramā gatiḥ ।

अव्ययः पुरुषः साक्षी क्षेत्रज्ञोऽक्षर एव च ॥ २ ॥

avyayaḥ puruṣaḥ sākṣī kṣetrajño'kṣara eva ca || 2 ||

योगो योगविदां नेता प्रधानपुरुषेश्वरः ।

yogo yogavidāṁ netā pradhānapuruṣeśvaraḥ ।

नारसिंहवपुः श्रीमान् केशवः पुरुषोत्तमः ॥ ३ ॥

nārasimhavadpuḥ śrīmān keśavaḥ puruṣottamaḥ || 3 ||

सर्वः शर्वः शिवः स्थाणुर्भूतादिर्निधिरव्ययः ।

sarvaḥ śarvaḥ śivaḥ sthāṇurbhūtādirnidhiravyayaḥ ।

संभवो भावनो भर्ता प्रभवः प्रभुरीश्वरः ॥ ४ ॥

sambhavo bhāvano bhartā prabhavaḥ prabhurīśvaraḥ || 4 ||

स्वयंभूः शम्भुरादित्यः पुष्कराक्षो महास्वनः ।

svayambhūḥ śambhurādityaḥ puṣkarākṣo mahāsvanah ।

अनादिनिधनो धाता विधाता धातुरुत्तमः ॥ ५ ॥

anādinidhano dhātā vidhātā dhāturuttamaḥ ।। 5।।

अप्रमेयो हृषीकेशः पद्मनाभोऽमरप्रभुः ।

aprameyo hr̥ṣīkeśaḥ padmanābho'maraprabhuḥ ।

विश्वकर्मा मनुस्त्वष्टा स्थविष्ठः स्थविरो ध्रुवः ॥ ६ ॥

viśvakarmā manustvaṣṭā sthaviṣṭhaḥ sthaviro dhruvaḥ ।। 6।।

अग्राह्यः शाश्वतः कृष्णो लोहिताक्षः प्रतर्दनः ।

agrāhyaḥ śāśvataḥ kṛṣṇo lohitaākṣaḥ pratardanaḥ ।

प्रभूतस्त्रिककुब्धाम पवित्रं मङ्गलं परम् ॥ ७ ॥

prabhūtastrikakubdhāma pavitraṁ maṅgalaṁ param ।। 7।।

ईशानः प्राणदः प्राणो ज्येष्ठः श्रेष्ठः प्रजापतिः ।

īśānaḥ prāṇadaḥ prāṇo jyeṣṭhaḥ śreṣṭhaḥ prajāpatiḥ ।

हिरण्यगर्भो भूगर्भो माधवो मधुसूदनः ॥ ८ ॥

hiraṇyagarbho bhūgarbho mādhave madhusūdanaḥ ।। 8।।

ईश्वरो विक्रमी धन्वी मेधावी विक्रमः क्रमः ।

īśvaro vikramī dhanvī medhāvī vikramaḥ kramaḥ ।

अनुत्तमो दुराधर्षः कृतज्ञः कृतिरात्मवान् ॥ ९ ॥

anuttamo durādharṣaḥ kṛtajñaḥ kṛtirātmavān ।। 9।।

सुरेशः शरणं शर्म विश्वरेताः प्रजाभवः ।

sureśaḥ śaraṇaṁ śarma viśvaretāḥ prajābhavaḥ ।

अहः संवत्सरो व्यालः प्रत्ययः सर्वदर्शनः ॥ १० ॥

ahaḥ saṁvatsaro vyālaḥ pratyayaḥ sarvadarśanaḥ ।। 10।।

अजः सर्वेश्वरः सिद्धः सिद्धिः सर्वादिरच्युतः ।

ajaḥ sarveśvaraḥ siddhaḥ siddhiḥ sarvādiracyutaḥ ।

वृषाकपिरमेयात्मा सर्वयोगविनिःसृतः ॥ ११ ॥

vṛṣākapirameyātmā sarvayogaviniḥsṛtaḥ ।। 11।।

वसुर्वसुमनाः सत्यः समात्माऽसम्मितः समः ।

vasurvasumanāḥ satyaḥ samātmā'sammitaḥ samaḥ ।

अमोघः पुण्डरीकाक्षो वृषकर्मा वृषाकृतिः ॥ १२ ॥

amoghaḥ puṇḍarīkākṣo vṛṣakarmā vṛṣākṛtiḥ ।। 12।।

रुद्रो बहुशिरा बभ्रुर्विश्वयोनिः शुचिश्रवाः ।

rudro bahuśirā babhrurviśvayoniḥ śuciśravāḥ ।

अमृतः शाश्वतस्थाणुर्वरारोहो महातपाः ॥ १३ ॥

amṛtaḥ śāśvatasthāṇurvarāroho mahātapāḥ ।। 13।।

सर्वगः सर्वविद्भानुर्विष्वक्सेनो जनार्दनः ।

sarvagaḥ sarvavidbhānurviṣvakseno janārdanaḥ ।

वेदो वेदविदव्यङ्गो वेदाङ्गो वेदवित् कविः ॥ १४ ॥

vedo vedavidavyaṅgo vedāṅgo vedavit kaviḥ ।। 14।।

लोकाध्यक्षः सुराध्यक्षो धर्माध्यक्षः कृताकृतः ।

lokādhyakṣaḥ surādhyakṣo dharmādhyakṣaḥ kṛtākṛtaḥ ।

चतुरात्मा चतुर्व्यूहश्चतुर्दंष्ट्रश्चतुर्भुजः ॥ १५ ॥

caturātmā caturvyūhaścaturdaṁṣṭraścaturbhujāḥ ॥ 15 ॥

भ्राजिष्णुर्भोजनं भोक्ता सहिष्णुर्जगदादिजः ।

bhrājiṣṇurbhojanam bhoktā sahiṣṇurjagadādijāḥ ।

अनघो विजयो जेता विश्वयोनिः पुनर्वसुः ॥ १६ ॥

anagho vijayo jetā viśvayoniḥ punarvasuḥ ॥ 16 ॥

उपेन्द्रो वामनः प्रांशुरमोघः शुचिरूर्जितः ।

upendro vāmanaḥ prāṁśuramoghaḥ śucirūrjitaḥ ।

अतीन्द्रः संग्रहः सर्गो धृतात्मा नियमो यमः ॥ १७ ॥

atīndraḥ saṅgrahaḥ sargo dhṛtātmā niyamo yamaḥ ॥ 17 ॥

वेद्यो वैद्यः सदायोगी वीरहा माधवो मधुः ।

vedyo vaidyaḥ sadāyogī vīrahā mādhave madhuḥ ।

अतीन्द्रियो महामायो महोत्साहो महाबलः ॥ १८ ॥

atīndriyo mahāmāyo mahotsāho mahābalaḥ ॥ 18 ॥

महाबुद्धिर्महावीर्यो महाशक्तिर्महाद्युतिः ।

mahābuddhirmahāvīryo mahāśaktirmahādyutiḥ ।

अनिर्देश्यवपुः श्रीमानमेयात्मा महाद्रिधृक् ॥ १९ ॥

anirdeśyavapuḥ śrīmānameyātmā mahādridhṛk ॥ 19 ॥

महेष्वासो महीभर्ता श्रीनिवासः सतां गतिः ।

maheṣvāso mahībhartā śrīnivāsaḥ satāṃ gatiḥ ।

अनिरुद्धः सुरानन्दो गोविन्दो गोविदां पतिः ॥ २० ॥

aniruddhaḥ surānando govindo govidāṃ patiḥ ॥ 20 ॥

मरीचिर्दमनो हंसः सुपर्णो भुजगोत्तमः ।

marīcirdamano haṃsaḥ suparṇo bhujagottamaḥ ।

हिरण्यनाभः सुतपाः पद्मनाभः प्रजापतिः ॥ २१ ॥

hiraṇyanābhaḥ sutapāḥ padmanābhaḥ prajāpatiḥ ॥ 21 ॥

अमृत्युः सर्वदृक् सिंहः सन्धाता सन्धिमान् स्थिरः ।

amṛtyuḥ sarvadr̥k siṃhaḥ sandhātā sandhimān sthiraḥ ।

अजो दुर्मर्षणः शास्ता विश्रुतात्मा सुरारिहा ॥ २२ ॥

ajo durmarṣaṇaḥ śāstā viśrutātmā surārihā ॥ 22 ॥

गुरुर्गुरुतमो धाम सत्यः सत्यपराक्रमः ।

gururgurutamo dhāma satyaḥ satyaparākramaḥ ।

निमिषोऽनिमिषः स्रग्वी वाचस्पतिरुदारधीः ॥ २३ ॥

nimiṣo'nimiṣaḥ sragvī vācaspatirudāradhīḥ ॥ 23 ॥

अग्रणीर्ग्रामणीः श्रीमान् न्यायो नेता समीरणः ।

agraṇīrgrāmaṇīḥ śrīmān nyāyo netā samīraṇaḥ ।

सहस्रमूर्धा विश्वात्मा सहस्राक्षः सहस्रपात् ॥ २४ ॥

sahasramūrdhā viśvātmā sahasrākṣaḥ sahasrapāt ॥ 24 ॥

आवर्तनो निवृत्तात्मा संवृतः संप्रमर्दनः ।

āvartano nivṛttātmā samvṛtaḥ sampramardanaḥ ।

अहः संवर्तको वह्निरनिलो धरणीधरः ॥ २५ ॥

ahaḥ samvartako vahniranilo dharaṇīdharah ॥ 25 ॥

सुप्रसादः प्रसन्नात्मा विश्वधृग्विश्वभुग्विभुः ।

suprasādaḥ prasannātmā viśvadhṛgviśvabhugvibhuḥ ।

सत्कर्ता सत्कृतः साधुर्जह्नुर्नारायणो नरः ॥ २६ ॥

satkartā satkṛtaḥ sādhurjahnurnārāyaṇo narah ॥ 26 ॥

असंख्येयोऽप्रमेयात्मा विशिष्टः शिष्टकृच्छुचिः ।

asaṅkhyeyo'prameyātmā viśiṣṭaḥ śiṣṭakṛcchuciḥ ।

सिद्धार्थः सिद्धसंकल्पः सिद्धिदः सिद्धिसाधनः ॥ २७ ॥

siddhārthaḥ siddhasaṅkalpaḥ siddhidaḥ siddhisādhanah ॥ 27 ॥

वृषाही वृषभो विष्णुर्वृषपर्वा वृषोदरः ।

vṛṣāhī vṛṣabho viṣṇurvṛṣaparvā vṛṣodarah ।

वर्धनो वर्धमानश्च विविक्तः श्रुतिसागरः ॥ २८ ॥

vardhano vardhamānaśca viviktaḥ śrutisāgarah ॥ 28 ॥

सुभुजो दुर्धरो वाग्मी महेन्द्रो वसुदो वसुः ।

subhujo durdharo vāgmī mahendro vasudo vasuḥ ।

नैकरूपो बृहद्रूपः शिपिविष्टः प्रकाशनः ॥ २९ ॥

naikarūpo bṛhadrūpaḥ śipiviṣṭaḥ prakāśanah ॥ 29 ॥

ओजस्तेजोद्युतिधरः प्रकाशात्मा प्रतापनः ।

ojastejodyutidharaḥ prakāśātmā pratāpanaḥ ।

ऋद्धः स्पष्टाक्षरो मन्त्रश्चन्द्रांशुर्भास्करद्युतिः ॥ ३० ॥

rddhaḥ spaṣṭākṣaro mantraścandrāṁśurbhāskaradyutih ॥ 30 ॥

अमृतांशूद्भवो भानुः शशबिन्दुः सुरेश्वरः ।

amṛtāṁśūdbhavo bhānuḥ śaśabinduḥ sureśvaraḥ ।

औषधं जगतः सेतुः सत्यधर्मपराक्रमः ॥ ३१ ॥

auśadham jagataḥ setuḥ satyadharmaparākramaḥ ॥ 31 ॥

भूतभव्यभवन्नाथः पवनः पावनोऽनलः ।

bhūtabhavyabhavannāthaḥ pavanaḥ pāvano'nalaḥ ।

कामहा कामकृत्कान्तः कामः कामप्रदः प्रभुः ॥ ३२ ॥

kāmahā kāmakṛtkāntaḥ kāmaḥ kāmapradaḥ prabhuḥ ॥ 32 ॥

युगादिकृद्युगावर्तो नैकमायो महाशनः ।

yugādikṛdyugāvarto naikamāyo mahāśanaḥ ।

अदृश्यो व्यक्तरूपश्च सहस्रजिदनन्तजित् ॥ ३३ ॥

adrśyo vyaktarūpaśca sahasrajidanantajit ॥ 33 ॥

इष्टोऽविशिष्टः शिष्टेष्टः शिखण्डी नहुषो वृषः ।

iṣṭo'viśiṣṭaḥ śiṣṭeṣṭaḥ śikhaṇḍī nahuṣo vṛṣaḥ ।

क्रोधहा क्रोधकृत्कर्ता विश्वबाहुर्महीधरः ॥ ३४ ॥

krodhahā krodhakṛtkartā viśvabāhurmahīdharaḥ ॥ 34 ॥

अच्युतः प्रथितः प्राणः प्राणदो वासवानुजः ।

acyutaḥ prathitaḥ prāṇaḥ prāṇado vāsavānujaḥ ।

अपांनिधिरधिष्ठानमप्रमत्तः प्रतिष्ठितः ॥ ३५ ॥

apānnidhiradhiṣṭhānamapramattaḥ pratiṣṭhitaḥ ॥ 35 ॥

स्कन्दः स्कन्दधरो धुर्यो वरदो वायुवाहनः ।

skandaḥ skandadhara dhuryo varado vāyuvāhanaḥ ।

वासुदेवो बृहद्भानुरादिदेवः पुरन्दरः ॥ ३६ ॥

vāsudevo bṛhadbhānurādidevaḥ purandaraḥ ॥ 36 ॥

अशोकस्तारणस्तारः शूरः शौरिजनेश्वरः ।

aśokastāraṇastāraḥ śūraḥ śaurirjaneśvaraḥ ।

अनुकूलः शतावर्तः पद्मी पद्मनिभेक्षणः ॥ ३७ ॥

anukūlaḥ śatāvartaḥ padmī padmanibhekṣaṇaḥ ॥ 37 ॥

पद्मनाभोऽरविन्दाक्षः पद्मगर्भः शरीरभृत् ।

padmanābho'ravindākṣaḥ padmagarbhaḥ śarīrabhṛt ।

महर्द्धिर्द्धो वृद्धात्मा महाक्षो गरुडध्वजः ॥ ३८ ॥

maharddhirṛddho vṛddhātmā mahākṣo garuḍadhvajahaḥ ॥ 38 ॥

अतुलः शरभो भीमः समयज्ञो हविर्हरिः ।

atulaḥ śarabho bhīmaḥ samayaज्ञो havirhariḥ ।

सर्वलक्षणलक्षण्यो लक्ष्मीवान् समितिञ्जयः ॥ ३९ ॥

sarvalakṣaṇalakṣaṇyo lakṣmīvān samitiñjayaḥ ॥ 39 ॥

विक्षरो रोहितो मार्गो हेतुर्दामोदरः सहः ।

vikṣaro rohito mārgo heturdāmodarah sahaḥ ।

महीधरो महाभागो वेगवानमिताशनः ॥ ४० ॥

mahīdharo mahābhāgo vegavānamitāśanaḥ ॥ 40 ॥

उद्भवः क्षोभणो देवः श्रीगर्भः परमेश्वरः ।

udbhavaḥ kṣobhaṇo devaḥ śrīgarbhaḥ parameśvaraḥ ।

करणं कारणं कर्ता विकर्ता गहनो गुहः ॥ ४१ ॥

karaṇam kāraṇam kartā vikartā gahano guhaḥ ॥ 41 ॥

व्यवसायो व्यवस्थानः संस्थानः स्थानदो ध्रुवः ।

vyavasāyo vyavasthānaḥ saṁsthānaḥ sthānado dhruvaḥ ।

परर्द्धिः परमस्पष्टस्तुष्टः पुष्टः शुभेक्षणः ॥ ४२ ॥

pararddhiḥ paramaspaṣṭastuṣṭaḥ puṣṭaḥ śubheksaṇaḥ ॥ 42 ॥

रामो विरामो विरजो मार्गो नेयो नयोऽनयः ।

rāmo virāmo virajo mārgo neyo nayo'nayaḥ ।

वीरः शक्तिमतां श्रेष्ठो धर्मो धर्मविदुत्तमः ॥ ४३ ॥

vīraḥ śaktimatām śreṣṭho dharmo dharmaviduttamaḥ ॥ 43 ॥

वैकुण्ठः पुरुषः प्राणः प्राणदः प्रणवः पृथुः ।

vaikuṇṭhaḥ puruṣaḥ prāṇaḥ prāṇadaḥ praṇavaḥ pṛthuḥ ।

हिरण्यगर्भः शत्रुघ्नो व्याप्तो वायुरधोक्षजः ॥ ४४ ॥

hiraṇyagarbhaḥ śatrughno vyāpto vāyuradhokṣajaḥ ॥ 44 ॥

ऋतुः सुदर्शनः कालः परमेष्ठी परिग्रहः ।

ṛtuḥ sudarśanaḥ kālaḥ parameṣṭhī parigrahaḥ ।

उग्रः संवत्सरो दक्षो विश्रामो विश्वदक्षिणः ॥ ४५ ॥

ugraḥ saṁvatsaro dakṣo viśrāmo viśvadaḥṣiṇaḥ ॥ 45 ॥

विस्तारः स्थावरस्थाणुः प्रमाणं बीजमव्ययम् ।

vistāraḥ sthāvarasthāṇuḥ pramāṇam bījamavyayam ।

अर्थोऽनर्थो महाकोशो महाभोगो महाधनः ॥ ४६ ॥

artha'nartha mahākośo mahābhogo mahādhanaḥ ॥ 46 ॥

अनिर्विण्णः स्थविष्ठोऽभूर्धर्मयूपो महामखः ।

anirviṇṇaḥ sthaviṣṭho'bhūrdharmayūpo mahāmakhaḥ ।

नक्षत्रनेमिर्नक्षत्री क्षमः क्षामः समीहनः ॥ ४७ ॥

nakṣatranemirnakṣatrī kṣamaḥ kṣāmaḥ samīhanaḥ ॥ 47 ॥

यज्ञ इज्यो महेज्यश्च क्रतुः सत्रं सतां गतिः ।

yajña ijyo mahejyaśca kratuḥ satraṁ satāṁ gatiḥ ।

सर्वदर्शी विमुक्तात्मा सर्वज्ञो ज्ञानमुत्तमम् ॥ ४८ ॥

sarvadarśī vimuktātmā sarvajña jñānamuttamam ॥ 48 ॥

सुव्रतः सुमुखः सूक्ष्मः सुघोषः सुखदः सुहृत् ।

suvrataḥ sumukhaḥ sūkṣmaḥ sughoṣaḥ sukhadaḥ suhṛt ।

मनोहरो जितक्रोधो वीरबाहुर्विदारणः ॥ ४९ ॥

manoharo jitakrodho vīrabāhurvidāraṇaḥ ॥ 49 ॥

स्वापनः स्ववशो व्यापी नैकात्मा नैककर्मकृत् ।

svāpanaḥ svavaśo vyāpī naikātmā naikakarmakṛt ।

वत्सरो वत्सलो वत्सी रत्नगर्भो धनेश्वरः ॥ ५० ॥

vatsaro vatsalo vatsī ratnagarbho dhaneśvaraḥ ।। 50।।

धर्मगुब्धर्मकृद्धर्मी सदसत्क्षरमक्षरम् ।

dharmagubdharmakṛddharmī sadasatkṣaramakṣaram ।

अविज्ञाता सहस्रांशुर्विधाता कृतलक्षणः ॥ ५१ ॥

avijñātā sahasrāṁśurvidhātā kṛtalakṣaṇaḥ ।। 51।।

गभस्तिनेमिः सत्त्वस्थः सिंहो भूतमहेश्वरः ।

gabhastinemih sattvasthaḥ simho bhūtamahēśvaraḥ ।

आदिदेवो महादेवो देवेशो देवभृद्गुरुः ॥ ५२ ॥

ādidevo mahādevo deveśo devabhṛdguruḥ ।। 52।।

उत्तरो गोपतिर्गोप्ता ज्ञानगम्यः पुरातनः ।

uttaro gopatirgoptā jñānagamyah purātanah ।

शरीरभूतभृद्भोक्ता कपीन्द्रो भूरिदक्षिणः ॥ ५३ ॥

śarīrabhūtabhṛdbhoktā kapīndro bhūridakṣiṇah ।। 53।।

सोमपोऽमृतपः सोमः पुरुजित्पुरुसत्तमः ।

somapo'mṛtapaḥ somaḥ purujitpurusattamah ।

विनयो जयः सत्यसन्धो दाशार्हः सात्त्वतांपतिः ॥ ५४ ॥

vinayo jayah satyasandho dāśārhaḥ sāttvatāmpatiḥ ।। 54।।

जीवो विनयितासाक्षी मुकुन्दोऽमितविक्रमः ।

jīvo vinayitāsākṣī mukundo'mitavikramah ।

अम्भोनिधिरनन्तात्मा महोदधिशयोऽन्तकः ॥ ५५ ॥

ambhonidhiranantātmā mahodadhiśayo'ntakah ॥ 55 ॥

अजो महार्हः स्वाभाव्यो जितामित्रः प्रमोदनः ।

ajo mahārhaḥ svābhāvyo jitāmitraḥ pramodanaḥ ।

आनन्दो नन्दनो नन्दः सत्यधर्मा त्रिविक्रमः ॥ ५६ ॥

ānando nandano nandaḥ satyadharmā trivikramah ॥ 56 ॥

महर्षिः कपिलाचार्यः कृतज्ञो मेदिनीपतिः ।

maharṣiḥ kapilācāryaḥ kṛtajño medinīpatiḥ ।

त्रिपदस्त्रिदशाध्यक्षो महाशृङ्गः कृतान्तकृत् ॥ ५७ ॥

tripadastridaśādhyakṣo mahāśṛṅgaḥ kṛtāntakṛt ॥ 57 ॥

महावराहो गोविन्दः सुषेणः कनकाङ्गदी ।

mahāvarāho govindaḥ suṣeṇaḥ kanakāṅgadī ।

गुह्यो गभीरो गहनो गुप्तश्चक्रगदाधरः ॥ ५८ ॥

guhyo gabhīro gahano guptaścakragadādharah ॥ 58 ॥

वेधाः स्वाङ्गोऽजितः कृष्णो दृढः संकर्षणोऽच्युतः ।

vedhāḥ svāṅgo'jitaḥ kṛṣṇo dṛḍhaḥ saṅkarṣaṇo'cyutaḥ ।

वरुणो वारुणो वृक्षः पुष्कराक्षो महामनाः ॥ ५९ ॥

varuṇo vāruṇo vṛkṣaḥ puṣkarākṣo mahāmanāḥ ॥ 59 ॥

भगवान् भगहाऽऽनन्दी वनमाली हलायुधः ।

bhagavān bhagahā"nandī vanamālī halāyudhaḥ ।

आदित्यो ज्योतिरादित्यः सहिष्णुर्गतिसत्तमः ॥ ६० ॥

ādityo jyotirādityaḥ sahiṣṇurgatisattamaḥ ।। 60।।

सुधन्वा खण्डपरशुर्दारुणो द्रविणप्रदः ।

sudhanvā khaṇḍaparaśurdāruṇo draviṇapradaḥ ।

दिवःस्पृक् सर्वदृग्व्यासो वाचस्पतिरयोनिजः ॥ ६१ ॥

divaḥsprk sarvadr̥gvyāso vācaspatirayonijaḥ ।। 61।।

त्रिसामा सामगः साम निर्वाणं भेषजं भिषक् ।

trisāmā sāmagāḥ sāma nirvāṇam bheṣajam bhiṣak ।

संन्यासकृच्छमः शान्तो निष्ठा शान्तिः परायणम् ॥ ६२ ॥

sannyāsakṛcchamaḥ śānto niṣṭhā śāntiḥ parāyaṇam ।। 62।।

शुभाङ्गः शान्तिदः स्रष्टा कुमुदः कुवलेशयः ।

śubhāṅgaḥ śāntidaḥ sraṣṭā kumudaḥ kuvaleśayaḥ ।

गोहितो गोपतिर्गोप्ता वृषभाक्षो वृषप्रियः ॥ ६३ ॥

gohito gopatirgoptā vṛṣabhākṣo vṛṣapriyaḥ ।। 63।।

अनिवर्ती निवृत्तात्मा संक्षेप्ता क्षेमकृच्छिवः ।

anivartī nivṛttātmā saṅkṣeptā kṣemakṛcchivaḥ ।

श्रीवत्सवक्षाः श्रीवासः श्रीपतिः श्रीमतांवरः ॥ ६४ ॥

śrīvatsavakṣāḥ śrīvāsaḥ śrīpatiḥ śrīmatāmvaraḥ ।। 64।।

श्रीदः श्रीशः श्रीनिवासः श्रीनिधिः श्रीविभावनः ।

śrīdaḥ śrīśaḥ śrīnivāsaḥ śrīnidhiḥ śrīvibhāvanaḥ ।

श्रीधरः श्रीकरः श्रेयः श्रीमाँल्लोकत्रयाश्रयः ॥ ६५ ॥

śrīdharaḥ śrīkaraḥ śreyaḥ śrīmāṅllokatrayāśrayaḥ ॥ 65 ॥

स्वक्षः स्वङ्गः शतानन्दो नन्दिज्योतिर्गणेश्वरः ।

svakṣaḥ svaṅgaḥ śatānando nandirjyotirgaṇeśvaraḥ ।

विजितात्माऽविधेयात्मा सत्कीर्तिश्छिन्नसंशयः ॥ ६६ ॥

vijitātmā'vidheyātmā satkīrtiśchinnasamśayaḥ ॥ 66 ॥

उदीर्णः सर्वतश्चक्षुरनीशः शाश्वतस्थिरः ।

udīrṇaḥ sarvataścakṣuranīśaḥ śāśvatasthiraḥ ।

भूशयो भूषणो भूतिर्विशोकः शोकनाशनः ॥ ६७ ॥

bhūśayo bhūṣaṇo bhūtirviśokaḥ śokanāśanaḥ ॥ 67 ॥

अर्चिष्मानर्चितः कुम्भो विशुद्धात्मा विशोधनः ।

arciṣmānarcitaḥ kumbho viśuddhātmā viśodhanaḥ ।

अनिरुद्धोऽप्रतिरथः प्रद्युम्नोऽमितविक्रमः ॥ ६८ ॥

aniruddho'pratirathaḥ pradyumno'mitavikramaḥ ॥ 68 ॥

कालनेमिनिहा वीरः शौरिः शूरजनेश्वरः ।

kālaneminihā vīraḥ śauriḥ śūrajaneśvaraḥ ।

त्रिलोकात्मा त्रिलोकेशः केशवः केशिहा हरिः ॥ ६९ ॥

trilokātmā trilokeśaḥ keśavaḥ keśihā hariḥ ॥ 69 ॥

कामदेवः कामपालः कामी कान्तः कृतागमः ।

kāmadevaḥ kāmāpālaḥ kāmī kāntaḥ kṛtāgamaḥ ।

अनिर्देश्यवपुर्विष्णुर्वीरोऽनन्तो धनंजयः ॥ ७० ॥

anirdeśyavapurviṣṇurvīro'nanto dhanañjayaḥ ॥ 70 ॥

ब्रह्मण्यो ब्रह्मकृद् ब्रह्मा ब्रह्म ब्रह्मविवर्धनः ।

brahmaṇyo brahmakṛd brahmā brahma brahmavivardhanaḥ ।

ब्रह्मविद् ब्राह्मणो ब्रह्मी ब्रह्मज्ञो ब्राह्मणप्रियः ॥ ७१ ॥

brahmavid brāhmaṇo brahmī brahmajño brāhmaṇapriyaḥ ॥ 71 ॥

महाक्रमो महाकर्मा महातेजा महोरगः ।

mahākramo mahākarmā mahātejā mahoragaḥ ।

महाक्रतुर्महायज्वा महायज्ञो महाहविः ॥ ७२ ॥

mahākṛaturmahāyajvā mahāyajño mahāhaviḥ ॥ 72 ॥

स्तव्यः स्तवप्रियः स्तोत्रं स्तुतिः स्तोता रणप्रियः ।

stavyaḥ stavapriyaḥ stotraṁ stutiḥ stotā raṇapriyaḥ ।

पूर्णः पूरयिता पुण्यः पुण्यकीर्तिरनामयः ॥ ७३ ॥

pūrṇaḥ pūrayitā puṇyaḥ puṇyakīrtiranāmayāḥ ॥ 73 ॥

मनोजवस्तीर्थकरो वसुरेता वसुप्रदः ।

manojavastīrthakaro vasuretā vasupradaḥ ।

वसुप्रदो वासुदेवो वसुर्वसुमना हविः ॥ ७४ ॥

vasuprado vāsudevo vasurvasumanā haviḥ ॥ 74 ॥

सद्गतिः सत्कृतिः सत्ता सद्भूतिः सत्परायणः ।

sadgatiḥ satkṛtiḥ sattā sadbhūtiḥ satparāyaṇaḥ ।

शूरसेनो यदुश्रेष्ठः सन्निवासः सुयामुनः ॥ ७५ ॥

śūraseno yaduśreṣṭhaḥ sannivāsaḥ suyāmuṇaḥ ।। 75।।

भूतावासो वासुदेवः सर्वासुनिलयोऽनलः ।

bhūtāvāso vāsudevaḥ sarvāsunilayo'nalaḥ ।

दर्पहा दर्पदो दृप्तो दुर्धरोऽथापराजितः ॥ ७६ ॥

darpahā darpado dr̥pto durdharo'thāparājitaḥ ।। 76।।

विश्वमूर्तिर्महामूर्तिर्दीप्तमूर्तिरमूर्तिमान् ।

viśvamūrtirmahāmūrtirdīptamūrtiramūrtimān ।

अनेकमूर्तिरव्यक्तः शतमूर्तिः शताननः ॥ ७७ ॥

anekamūrtiravyaktaḥ śatamūrtiḥ śatānanaḥ ।। 77।।

एको नैकः सवः कः किं यत्तत् पदमनुत्तमम् ।

eko naikaḥ savaḥ kaḥ kiṁ yattat padamanuttamam ।

लोकबन्धुर्लोकनाथो माधवो भक्तवत्सलः ॥ ७८ ॥

lokabandhurlokanātho mādhave bhaktavatsalaḥ ।। 78।।

सुवर्णवर्णो हेमाङ्गो वराङ्गश्चन्दनाङ्गदी ।

suvarṇavarṇo hemāṅgo varāṅgaścandanāṅgadī ।

वीरहा विषमः शून्यो घृताशीरचलश्चलः ॥ ७९ ॥

vīrahā viṣamaḥ śūnyo gṛtāśīracalaścalaḥ ।। 79।।

अमानी मानदो मान्यो लोकस्वामी त्रिलोकधृक् ।

amānī mānado mānyo lokasvāmī trilokadhṛk ।

सुमेधा मेधजो धन्यः सत्यमेधा धराधरः ॥ ८० ॥

sumedhā medhajo dhanyaḥ satyamedhā dharādharah ॥ 80 ॥

तेजोवृषो द्युतिधरः सर्वशास्त्रभृतां वरः ।

tejovṛṣo dyutidharah sarvaśastrabhṛtām varah ।

प्रग्रहो निग्रहो व्यग्रो नैकशृङ्गो गदाग्रजः ॥ ८१ ॥

pragraho nigraho vyagro naikaśṛṅgo gadāgrajah ॥ 81 ॥

चतुर्मूर्तिश्चतुर्बाहुश्चतुर्व्यूहश्चतुर्गतिः ।

caturmūrtiścaturbāhuścaturvyūhaścaturgatiḥ ।

चतुरात्मा चतुर्भावश्चतुर्वेदविदेकपात् ॥ ८२ ॥

caturātmā caturbhāvaścaturvedavidekapāt ॥ 82 ॥

समावर्तोऽनिवृत्तात्मा दुर्जयो दुरतिक्रमः ।

samāvarto'anivṛttātmā durjayo duratikramah ।

दुर्लभो दुर्गमो दुर्गो दुरावासो दुरारिहा ॥ ८३ ॥

durlabho durgamo durgo durāvāso durārihā ॥ 83 ॥

शुभाङ्गो लोकसारङ्गः सुतन्तुस्तन्तुवर्धनः ।

śubhāṅgo lokasāraṅgaḥ sutantustantuvardhanah ।

इन्द्रकर्मा महाकर्मा कृतकर्मा कृतागमः ॥ ८४ ॥

indrakarmā mahākarmā kṛtakarmā kṛtāgamah ॥ 84 ॥

उद्भवः सुन्दरः सुन्दो रत्ननाभः सुलोचनः ।

udbhavaḥ sundaraḥ sundo ratnanābhaḥ sulocanaḥ ।

अर्को वाजसनः शृङ्गी जयन्तः सर्वविज्जयी ॥ ८५ ॥

arko vājasanaḥ śṛṅgī jayantaḥ sarvavijjayī ।। 85 ।।

सुवर्णाबिन्दुरक्षोभ्यः सर्ववागीश्वरेश्वरः ।

suvarṇabindurakṣobhyaḥ sarvavāgīśvareśvaraḥ ।

महाहृदो महागतो महाभूतो महानिधिः ॥ ८६ ॥

mahāhrado mahāgarto mahābhūto mahānidhiḥ ।। 86 ।।

कुमुदः कुन्दरः कुन्दः पर्जन्यः पावनोऽनिलः ।

kumudaḥ kundaraḥ kundaḥ parjanyaḥ pāvano'nilaḥ ।

अमृतांशोऽमृतवपुः सर्वज्ञः सर्वतोमुखः ॥ ८७ ॥

amṛtāṁśo'mṛtavapuḥ sarvajñaḥ sarvatomukhaḥ ।। 87 ।।

सुलभः सुव्रतः सिद्धः शत्रुजिच्छत्रुतापनः ।

sulabhaḥ suvrataḥ siddhaḥ śatrujicchatrutāpanaḥ ।

न्यग्रोधोऽदुम्बरोऽश्वत्थश्चाणूरान्ध्रनिषूदनः ॥ ८८ ॥

nyagrodho'dumbaro'śvatthaścāṇūrāndhraniṣūdanaḥ ।। 88 ।।

सहस्रार्चिः सप्तजिह्वः सप्तैधाः सप्तवाहनः ।

sahasrārciḥ saptajihvaḥ saptaidhāḥ saptavāhanaḥ ।

अमूर्तिरनघोऽचिन्त्यो भयकृद्भयनाशनः ॥ ८९ ॥

amūrtiranagho'cintyo bhayakṛdbhayanāśanaḥ ।। 89 ।।

अणुर्बृहत्कृशः स्थूलो गुणभृन्निर्गुणो महान् ।

aṇurbṛhatkṛśaḥ sthūlo guṇabhṛnnirguṇo mahān ।

अधृतः स्वधृतः स्वास्यः प्राग्वंशो वंशवर्धनः ॥ ९० ॥

adhṛtaḥ svadhṛtaḥ svāsyāḥ prāgvamśo vaṁśavardhanaḥ ।। 90 ।।

भारभृत् कथितो योगी योगीशः सर्वकामदः ।

bhārabhṛt kathito yogī yogīśaḥ sarvakāmadaḥ ।

आश्रमः श्रमणः क्षामः सुपर्णो वायुवाहनः ॥ ९१ ॥

āśramaḥ śramaṇaḥ kṣāmaḥ suparṇo vāyuvāhanaḥ ।। 91 ।।

धनुर्धरो धनुर्वेदो दण्डो दमयिता दमः ।

dhanurdharo dhanurvedo daṇḍo damayitā damaḥ ।

अपराजितः सर्वसहो नियन्ताऽनियमोऽयमः ॥ ९२ ॥

aparājitaḥ sarvasaho niyantā'niyamo'yamaḥ ।। 92 ।।

सत्त्ववान् सात्त्विकः सत्यः सत्यधर्मपरायणः ।

sattvavān sāttvikaḥ satyaḥ satyadharmaparāyaṇaḥ ।

अभिप्रायः प्रियार्होऽर्हः प्रियकृत् प्रीतिवर्धनः ॥ ९३ ॥

abhiprāyaḥ priyārho'rhaḥ priyakṛt prītivardhanaḥ ।। 93 ।।

विहायसगतिज्योतिः सुरुचिर्हुतभुग्विभुः ।

vihāyasagatirjyotiḥ surucirhutabhugvibhuḥ ।

रविर्विरोचनः सूर्यः सविता रविलोचनः ॥ ९४ ॥

ravirvirocanaḥ sūryaḥ savitā ravilocanaḥ ।। 94 ।।

अनन्तो हुतभुग्भोक्ता सुखदो नैकजोऽग्रजः ।

ananto hutabhugbhoktā sukhado naikajo'grajaḥ ।

अनिर्विण्णः सदामर्षी लोकाधिष्ठानमद्भुतः ॥ ९५ ॥

anirviṅṅṇaḥ sadāmarṣī lokādhiṣṭhānamadbhutaḥ ॥ 95 ॥

सनात्सनातनतमः कपिलः कपिरव्ययः ।

sanātsanātanatamaḥ kapilaḥ kaporavyayaḥ ।

स्वस्तिदः स्वस्तिकृत्स्वस्ति स्वस्तिभुक्स्वस्तिदक्षिणः ॥ ९६ ॥

svastidaḥ svastikṛtṣvasti svastibhuksvastidakṣiṇaḥ ॥ 96 ॥

अरौद्रः कुण्डली चक्री विक्रम्यूर्जितशासनः ।

araudraḥ kuṇḍalī cakrī vikramyūrjitaśāsanah ।

शब्दातिगः शब्दसहः शिशिरः शर्वरीकरः ॥ ९७ ॥

śabdātigaḥ śabdasaḥaḥ śiśiraḥ śarvarīkaraḥ ॥ 97 ॥

अक्रूरः पेशलो दक्षो दक्षिणः क्षमिणांवरः ।

akrūraḥ peśalo dakṣo dakṣiṇaḥ kṣamiṇāmvaraḥ ।

विद्वत्तमो वीतभयः पुण्यश्रवणकीर्तनः ॥ ९८ ॥

vidvattamo vītabhayaḥ puṇyaśraṇakīrtanaḥ ॥ 98 ॥

उत्तारणो दुष्कृतिहा पुण्यो दुःस्वप्ननाशनः ।

uttāraṇo duṣkṛtiḥa puṇyo duḥsvapnanāśanaḥ ।

वीरहा रक्षणः सन्तो जीवनः पर्यवस्थितः ॥ ९९ ॥

vīrahā rakṣaṇaḥ santo jīvanaḥ paryavasthitaḥ ॥ 99 ॥

अनन्तरूपोऽनन्तश्रीर्जितमन्युर्भयापहः ।

anantarūpo'nantaśrīrjitamanyurbhayāpahaḥ ।

चतुरश्रो गभीरात्मा विदिशो व्यादिशो दिशः ॥ १०० ॥

caturaśro gabhīrātmā vidiśo vyādiśo diśaḥ ॥ 100 ॥

अनादिर्भूर्भुवो लक्ष्मीः सुवीरो रुचिराङ्गदः ।

anādirbhūrbhuvo lakṣmīḥ suvīro rucirāṅgadaḥ ।

जननो जनजन्मादिर्भीमो भीमपराक्रमः ॥ १०१ ॥

janano janajanmādirbhīmo bhīmaparākramaḥ ॥ 101 ॥

आधारनिलयोऽधाता पुष्पहासः प्रजागरः ।

ādhāranilayo'dhātā puṣpahāsaḥ prajāgaraḥ ।

ऊर्ध्वगः सत्पथाचारः प्राणदः प्रणवः पणः ॥ १०२ ॥

ūrdhvaḥ satpathācāraḥ prāṇadaḥ praṇavaḥ paṇaḥ ॥ 102 ॥

प्रमाणं प्राणनिलयः प्राणभृत्प्राणजीवनः ।

pramāṇaṁ prāṇanilayaḥ prāṇabhṛtprāṇajīvanaḥ ।

तत्त्वं तत्त्वविदेकात्मा जन्ममृत्युजरातिगः ॥ १०३ ॥

tattvaṁ tattvavidekātmā janmamṛtyujarātigaḥ ॥ 103 ॥

भूर्भुवः स्वस्तरुस्तारः सविता प्रपितामहः ।

bhūrbhuvaḥ svastarustāraḥ savitā prapitāmahaḥ ।

यज्ञो यज्ञपतिर्यज्वा यज्ञाङ्गो यज्ञवाहनः ॥ १०४ ॥

yajño yajñapatiryajvā yajñāṅgo yajñavāhanaḥ ॥ 104 ॥

यज्ञभृद् यज्ञकृद् यज्ञी यज्ञभुग् यज्ञसाधनः ।

yajñabhṛd yajñakṛd yajñī yajñabhug yajñasādhanah ।

यज्ञान्तकृद् यज्ञगुह्यमन्नमन्नाद् एव च ॥ १०५ ॥

yajñāntakṛd yajñaguhyamannamannāda eva ca ।। 105।।

आत्मयोनिः स्वयंजातो वैखानः सामगायनः ।

ātmayoniḥ svayañjāto vaikhānaḥ sāmagāyanaḥ ।

देवकीनन्दनः स्रष्टा क्षितीशः पापनाशनः ॥ १०६ ॥

devakīnandanaḥ sraṣṭā kṣitīśaḥ pāpanāśanaḥ ।। 106।।

शङ्खभृन्नन्दकी चक्री शार्ङ्गधन्वा गदाधरः ।

śaṅkhabhṛnnandakī cakrī śārṅgadhanvā gadādharah ।

रथाङ्गपाणिरक्षोभ्यः सर्वप्रहरणायुधः ॥ १०७ ॥

rathāṅgapāṇirakṣobhyaḥ sarvapraharaṇāyudhaḥ ।। 107।।

सर्वप्रहरणायुध ॐ नम इति ।

sarpvapraharaṇāyudha om nama iti ।

वनमाली गदी शार्ङ्गी शङ्खी चक्री च नन्दकी ।

vanamālī gadī śārṅgī śaṅkhī cakrī ca nandakī ।

श्रीमान् नारायणो विष्णुर्वासुदेवोऽभिरक्षतु ॥ १०८ ॥

śrīmān nārāyaṇo viṣṇurvāsudevo'bhirakṣatu ।। 108।।

श्री वासुदेवोऽभिरक्षतु ॐ नम इति ।

śrī vāsudevo'bhirakṣatu om nama iti ।

The 1000 names end here.



भीष्म उवाच -

bhīṣma uvāca -

इतीदं कीर्तनीयस्य केशवस्य महात्मनः ।

itīdaṁ kīrtanīyasya keśavasya mahātmanah ।

नाम्नां सहस्रं दिव्यानामशेषेण प्रकीर्तितम् ॥ १ ॥

nāmnām sahasraṁ divyānāmaśeṣeṇa prakīrtitam ।। 1।।

य इदं शृणुयान्नित्यं यश्चापि परिकीर्तयेत् ।

ya idaṁ śṛṇuyānnityaṁ yaścāpi parikīrtayet ।

नाशुभं प्राप्नुयात्किञ्चित्सोऽमुत्रेह च मानवः ॥ २ ॥

nāśubhaṁ prāpnuyātkiñcitso'mutreha ca mānavaḥ ।। 2।।

वेदान्तगो ब्राह्मणः स्यात्क्षत्रियो विजयी भवेत् ।

vedāntago brāhmaṇaḥ syātkṣatriyo vijayī bhavet ।

वैश्यो धनसमृद्धः स्याच्छूद्रः सुखमवाप्नुयात् ॥ ३ ॥

vaiśyo dhanasamṛddhaḥ syācchūdraḥ sukhamavāpnuyāt ।। 3।।

धर्मार्थी प्राप्नुयाद्धर्ममर्थार्थी चार्थमाप्नुयात् ।

dharmārthī prāpnuyāddharmamarthārthī cārthamāpnuyāt ।

कामानवाप्नुयात्कामी प्रजार्थी प्राप्नुयात्प्रजाम् ॥ ४ ॥

kāmānavāpnuyātkāmī prajārthī prāpnuyātprajām ।। 4।।

भक्तिमान् यः सदोत्थाय शुचिस्तद्गतमानसः ।

bhaktimān yaḥ sadothhāya śucistadgatamānasaḥ ।

सहस्रं वासुदेवस्य नाम्नामेतत्प्रकीर्तयेत् ॥ ५ ॥

sahasraṁ vāsudevasya nāmnāmetatprakīrtayet ॥ 5 ॥

यशः प्राप्नोति विपुलं ज्ञातिप्राधान्यमेव च ।

yaśaḥ prāpnoti vipulaṁ jñātiprādhānyameva ca ।

अचलां श्रियमाप्नोति श्रेयः प्राप्नोत्यनुत्तमम् ॥ ६ ॥

acalāṁ śriyamāpnoti śreyaḥ prāpnotyanuttamam ॥ 6 ॥

न भयं क्वचिदाप्नोति वीर्यं तेजश्च विन्दति ।

na bhayaṁ kvacidāpnoti vīryaṁ tejaśca vindati ।

भवत्यरोगो द्युतिमान्बलरूपगुणान्वितः ॥ ७ ॥

bhavatyarogo dyutimānbalarūpaguṇānvitaḥ ॥ 7 ॥

रोगार्तो मुच्यते रोगाद्बद्धो मुच्येत बन्धनात् ।

rogārto mucyate rogādbaddho mucyeta bandhanāt ।

भयान्मुच्येत भीतस्तु मुच्येतापन्न आपदः ॥ ८ ॥

bhayānmucyeta bhītastu mucyetaṣṭāpanna āpadaḥ ॥ 8 ॥

दुर्गाण्यतितरत्याशु पुरुषः पुरुषोत्तमम् ।

durgāṇyatitaratyāśu puruṣaḥ puruṣottamam ।

स्तुवन्नामसहस्रेण नित्यं भक्तिसमन्वितः ॥ ९ ॥

stuvannāmasahasreṇa nityaṁ bhaktisamanvitaḥ ॥ 9 ॥

वासुदेवाश्रयो मर्त्यो वासुदेवपरायणः ।

vāsudevāśrayo martyo vāsudevaparāyaṇaḥ ।

सर्वपापविशुद्धात्मा याति ब्रह्म सनातनम् ॥ १० ॥

sarvapāpaviśuddhātmā yāti brahma sanātanam ॥ 10 ॥

न वासुदेवभक्तानामशुभं विद्यते क्वचित् ।

na vāsudevabhaktānāmaśubhaṁ vidyate kvacit ।

जन्ममृत्युजराव्याधिभयं नैवोपजायते ॥ ११ ॥

janmamṛtyujarāvyādhibhayaṁ naivopajāyate ॥ 11 ॥

इमं स्तवमधीयानः श्रद्धाभक्तिसमन्वितः ।

imaṁ stavamadhīyānaḥ śraddhābhaktisamanvitaḥ ।

युज्येतात्मसुखक्षान्तिश्रीधृतिस्मृतिकीर्तिभिः ॥ १२ ॥

yujyetaātmasukhākṣāntiśrīdhṛtismṛtikīrtibhiḥ ॥ 12 ॥

न क्रोधो न च मात्सर्यं न लोभो नाशुभा मतिः ।

na krodho na ca mātsaryaṁ na lobho nāśubhā matiḥ ।

भवन्ति कृत पुण्यानां भक्तानां पुरुषोत्तमे ॥ १३ ॥

bhavanti kṛta puṇyānāṁ bhaktānāṁ puruṣottame ॥ 13 ॥

द्यौः सचन्द्रार्कनक्षत्रा खं दिशो भूर्महोदधिः ।

dyauḥ sacandrārkanakṣatrā khaṁ diśo bhūrmahodadhiḥ ।

वासुदेवस्य वीर्येण विधृतानि महात्मनः ॥ १४ ॥

vāsudevasya vīryeṇa vidhṛtāni mahātmanaḥ ॥ 14 ॥

ससुरासुरगन्धर्वं सयक्षोरगराक्षसम् ।

sasurāsuragandharvaṁ sayakṣoragarākṣasam ।

जगद्वशे वर्ततेदं कृष्णस्य सचराचरम् ॥ १५ ॥

jagadvāśe vartatedaṁ kṛṣṇasya sacarācaram ॥ 15 ॥

इन्द्रियाणि मनो बुद्धिः सत्त्वं तेजो बलं धृतिः ।

indriyāṇi mano buddhiḥ sattvaṁ tejo balaṁ dhṛtiḥ ।

वासुदेवात्मकान्याहुः क्षेत्रं क्षेत्रज्ञ एव च ॥ १६ ॥

vāsudevātma kānyāhuḥ kṣetraṁ kṣetrajña eva ca ॥ 16 ॥

सर्वागमानामाचारः प्रथमं परिकल्पते ।

sarvāgamānāmācāraḥ prathamam parikalpate ।

आचारप्रभवो धर्मो धर्मस्य प्रभुरच्युतः ॥ १७ ॥

ācāraprabhavo dharmo dharmasya prabhuracyutaḥ ॥ 17 ॥

ऋषयः पितरो देवा महाभूतानि धातवः ।

ṛṣayaḥ pitaro devā mahābhūtāni dhātavaḥ ।

जङ्गमाजङ्गमं चेदं जगन्नारायणोद्भवम् ॥ १८ ॥

jaṅgamājaṅgamaṁ cedaṁ jagannārāyaṇodbhavam ॥ 18 ॥

योगो ज्ञानं तथा सांख्यं विद्याः शिल्पादि कर्म च ।

yogo jñānam tathā sāṅkhyam vidyāḥ śilpādi karma ca ।

वेदाः शास्त्राणि विज्ञानमेतत्सर्वं जनार्दनात् ॥ १९ ॥

vedāḥ śāstrāṇi vijñānametatsarvaṁ janārdanāt ॥ 19 ॥

एको विष्णुर्महद्भूतं पृथग्भूतान्यनेकशः ।

eko viṣṇurmahadbhūtaṁ pṛthagbhūtānyanekaśaḥ ।

त्रील्लोकान्व्याप्य भूतात्मा भुङ्क्ते विश्वभुगव्ययः ॥ २० ॥

trīṁllokānvyaṅya bhūtātmā bhun̄kte viśvabhugavyayaḥ ॥ 20 ॥

इमं स्तवं भगवतो विष्णोर्व्यासेन कीर्तितम् ।

imaṁ stavam bhagavato viṣṇorvyāsena kīrtitam ।

पठेद्य इच्छेत्पुरुषः श्रेयः प्राप्तुं सुखानि च ॥ २१ ॥

paṭhedy icchetpuruṣaḥ śreyaḥ prāptuṁ sukhāni ca ॥ 21 ॥

विश्वेश्वरमजं देवं जगतः प्रभुमव्ययम् ।

viśveśvaramajaṁ devaṁ jagataḥ prabhumavyayam ।

भजन्ति ये पुष्कराक्षं न ते यान्ति पराभवम् ॥ २२ ॥

bhajanti ye puṣkarākṣaṁ na te yānti parābhavam ॥ 22 ॥

न ते यान्ति पराभवम् ॐ नम इति ।

na te yānti parābhavam om nama iti ।

अर्जुन उवाच -

arjuna uvāca -

पद्मपत्रविशालाक्ष पद्मनाभ सुरोत्तम ।

padmapatraviśālākṣa padmanābha surottama ।

भक्तानामनुरक्तानां त्राता भव जनार्दन ॥ २३ ॥

bhaktānāmanuraktānāṁ trātā bhava janārdana ॥ 23 ॥

श्रीभगवानुवाच -

śrībhagavānuvāca -

यो मां नामसहस्रेण स्तोतुमिच्छति पाण्डव ।

yo mām nāmasahasreṇa stotumicchati pāṇḍava ।

सोहऽमेकेन श्लोकेन स्तुत एव न संशयः ॥ २४ ॥

soha'mekena ślokena stuta eva na saṁśayaḥ ।। 24।।

स्तुत एव न संशय ॐ नम इति ।

stuta eva na saṁśaya om nama iti ।

व्यास उवाच -

vyāsa uvāca -

वासनाद्वासुदेवस्य वासितं भुवनत्रयम् ।

vāsanādvāsudevasya vāsitaṁ bhuvanatrāyam ।

सर्वभूतनिवासोऽसि वासुदेव नमोऽस्तु ते ॥ २५ ॥

sarvabhūtanivāso'si vāsudeva namo'stu te ।। 25।।

श्री वासुदेव नमोऽस्तुत ॐ नम इति ।

śrī vāsudeva namo'stuta om nama iti ।

पार्वत्युवाच -

pārvatyuvāca -

केनोपायेन लघुना विष्णोर्नामसहस्रकम् ।

kenopāyena laghunā viṣṇornāmasahasrakam ।

पठ्यते पण्डितैर्नित्यं श्रोतुमिच्छाम्यहं प्रभो ॥ २६ ॥

paṭhyate paṇḍitairnityaṁ śrotumicchāmyahaṁ prabho ॥ 26 ॥

ईश्वर उवाच -

īśvara uvāca -

श्रीराम राम रामेति रमे रामे मनोरमे ।

śrīrāma rāma rāmeti rame rāme manorame ।

सहस्रनाम तत्तुल्यं राम नाम वरानने ॥ २७ ॥

sahasranāma tattulyaṁ rāma nāma varānane ॥ 27 ॥

रामनाम वरानन ॐ नम इति ।

rāmanāma varānana om nama iti ।

ब्रह्मोवाच -

brahmovāca -

नमोऽस्त्वनन्ताय सहस्रमूर्तये

namo'stvanantāya sahasramūrtaye

सहस्रपादाक्षिशिरोरुबाहवे ।

sahasrapādākṣīśirorubāhave ।

सहस्रनाम्ने पुरुषाय शाश्वते

sahasranāmne puruṣāya śāśvate

सहस्रकोटी युगधारिणे नमः ॥ २८ ॥

sahasrakoṭī yugadhāriṇe namaḥ ॥ 28 ॥

सहस्रकोटी युगधारिणे नमः ॐ नम इति ।

sahasrakoṭī yugadhāriṇe namaḥ om nama iti ।

सञ्जय उवाच -

sañjaya uvāca -

यत्र योगेश्वरः कृष्णो यत्र पार्थो धनुर्धरः ।

yatra yogeśvaraḥ kṛṣṇo yatra pārtho dhanurdharaḥ ।

तत्र श्रीर्विजयो भूतिर्ध्रुवा नीतिर्मतिर्मम ॥ २९ ॥

tatra śrīrvijayo bhūtir dhruvā nītir matir mama ॥ 29 ॥

श्रीभगवानुवाच -

śrībhagavānuvāca -

अनन्याश्चिन्तयन्तो मां ये जनाः पर्युपासते ।

ananyāścintayanto mām ye janāḥ paryupāsate ।

तेषां नित्याभियुक्तानां योगक्षेमं वहाम्यहम् ॥ ३० ॥

teṣāṃ nityābhiyuktānām yogakṣemaṃ vahāmyaham ॥ 30 ॥

परित्राणाय साधूनां विनाशाय च दुष्कृताम् ।

paritrāṇāya sādḥūnām vināśāya ca duṣkṛtām ।

धर्मसंस्थापनार्थाय संभवामि युगे युगे ॥ ३१ ॥

dharmasaṁsthāpanārthāya sambhavāmi yuge yuge ॥ 31 ॥

आर्ताः विषण्णाः शिथिलाश्च भीताः

ārtāḥ viṣaṇṇāḥ śithilāśca bhītāḥ

घोरेषु च व्याधिषु वर्तमानाः ।

ghoreṣu ca vyādhiṣu vartamānāḥ ।

संकीर्त्य नारायणशब्दमात्रं

saṅkīrtya nārāyaṇaśabdamaātram

विमुक्तदुःखाः सुखिनो भवन्तु ॥ ३२ ॥

vimuktaduḥkhāḥ sukhino bhavantu ॥ 32 ॥

॥ ॐ ॥

॥ om ॥

स्वस्ति प्रजाभ्यः परिपालयन्ताम्

svasti prajābhyaḥ paripālayantām

न्याय्येन मार्गेण महीम् महीशाः ।

nyāyyena mārgēṇa mahīm mahīśāḥ ।

गोब्राह्मणेभ्यः शुभमस्तु नित्यम्

gobrāhmaṇebhyaḥ śubhamastu nityam

लोकाः समस्ताः सुखिनो भवन्तु ॥ १ ॥

lokāḥ samastāḥ sukhino bhavantu || 1 ||

काले वर्षतु पर्जन्यः पृथिवी सस्यशालिनी ।

kāle varṣatu parjanyaḥ pṛthivī sasyaśālinī ।

लोकोऽयम् क्षोभरहितो ब्राह्मणाः सन्तु निर्भयाः ॥ २ ॥

loko'yam kṣobharahito brāhmaṇāḥ santu nirbhayāḥ || 2 ||

अपुत्राः पुत्रिणः सन्तु पुत्रिणः सन्तु पौत्रिणः ।

aputrāḥ putriṇaḥ santu putriṇaḥ santu pautriṇaḥ ।

अधनाः सधनाः सन्तु जीवन्तु शरदः शतम् ॥ ३ ॥

adhanāḥ sadhanāḥ santu jīvantu śaradaḥ śatam || 3 ||

सर्वे भवन्तु सुखिनः सर्वे सन्तु निरामयाः ।

sarve bhavantu sukhinaḥ sarve santu nirāmayāḥ ।

सर्वे भद्राणि पश्यन्तु मा कश्चिद् दुःखभाग्भवेत् ॥ ४ ॥

sarve bhadraṇi paśyantū mā kaścīd duḥkhabhāgbhavet || 4 ||

॥ ॐ ॥

|| om ||

॥ इति श्री विष्णु सहस्रनाम स्तोत्रम् सम्पूर्णम् ॥

|| iti śrī viṣṇu sahasranāma stotram sampūrṇam ||